

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಪ್ರಸ್ತಾವಪದ್ಧತಿಃ ಪ್ರಥಮಾ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಪ್ರಸ್ತಾವಪದ್ಧತಿಃ ಪ್ರಥಮಾ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಸಂತಃ ಶ್ರೀರಂಗಪೃಥ್ವೀಶಚರಣತ್ರಾಣಶೇಖರಾಃ |

ಜಯಂತಿ ಭುವನತ್ರಾಣಪದಪಂಕಜರೇಣವಃ || ೧.೧ ||

ಭರತಾಯ ಪರಂ ನಮೋಽಸ್ತು ತಸ್ಮೈ ಪ್ರಥಮೋದಾಹರಣಾಯ ಭಕ್ತಿಭಾಜಾಂ |

ಯದುಪಜ್ಞಮಶೇಷತಃ ಪೃಥಿವ್ಯಾಂ ಪ್ರಥಿತೋ ರಾಘವಪಾದುಕಾಪ್ರಭಾವಃ || ೧.೨ ||

ವರ್ಣಸ್ತೋಮೈರ್ವಕುಳಸುಮನೋವಾಸನಾಮುದ್ವಹಂತೀಂ

ಆಮ್ನಾಯಾನಾಂ ಪ್ರಕೃತಿಮಪರಾಂ ಸಂಹಿತಾಂ ದೃಷ್ಟವಂತಂ |

ಪಾದೇ ನಿತ್ಯಪ್ರಣಿಹಿತಧಿಯಂ ಪಾದುಕೇ ರಂಗಭರ್ತುಃ

ತ್ವನ್ನಾಮಾನಂ ಮುನಿಮಿಹ ಭಜೇ ತ್ವಾಮಹಂ ಸ್ತೋತುಕಾಮಃ || ೧.೩ ||

ದಿವ್ಯಸ್ಥಾನಾತ್ ತ್ವಮಿವ ಜಗತೀಂ ಪಾದುಕೇ ಗಾಹಮಾನಾ

ಪಾದನ್ಯಾಸಂ ಪ್ರಥಮಮನಘಾ ಭಾರತೀ ಯತ್ರ ಚಕ್ರೇ |

ಯೋಗಕ್ಷೇಮಂ ಸಕಲಜಗತಾಂ ತ್ವಯ್ಯಧೀನಂ ಸ ಜಾನನ್

ವಾಚಂ ದಿವ್ಯಾಂ ದಿಶತು ವಸುಧಾಶ್ರೋತ್ರಜನ್ಮಾ ಮುನಿವೇದ || ೧.೪ ||

ನೀಚೇಽಪಿ ಹಂತ ಮಮ ಮೂರ್ಧನಿ ನಿವಿಶೇಷಂ

ತುಂಗೇಽಪಿ ಯನ್ನಿವಿಶತೇ ನಿಗಮೋತ್ತಮಾಂಗೇ |

ಪ್ರಾಚೇತಸಪ್ರಭೃತಿಭಿಃ ಪ್ರಥಮೋಪಗೀತಂ

ಸ್ತೋಷ್ಯಾಮಿ ರಂಗಪತಿಪಾದುಕಯೋರ್ಯುಗಂ ತತ್ || ೧.೫ ||

ಧತ್ತೇ ಮುಕುಂದಮಣಿಪಾದುಕಯೋರ್ನಿವೇಶಾತ್

ವಲ್ಮೀಕಿಸಂಭವಗಿರಾ ಸಮತಾಂ ಮಮೋಕ್ತಿಃ |

ಗಂಗಾಪ್ರವಾಹಪತಿತಸ್ಯ ಕಿಯಾನಿವ ಸ್ಯಾತ್
ರಥ್ಯೋದಕಸ್ಯ ಯಮುನಾಸಲಿಲಾದ್ವಿಶೇಷಃ || ೧.೬ ||

ವಿಜ್ಞಾಪಯಾಮಿ ಕಿಮಪಿ ಪ್ರತಿಪನ್ನಭೀತಿಃ
ಪ್ರಾಗೇವ ರಂಗಪತಿವಿಭ್ರಮಪಾದುಕೇ ತ್ವಾಂ |
ವ್ಯಂಕ್ತಂ ಕ್ಷಮಾಸ್ಸದಸತೀ ವಿಗತಾಭ್ಯಸೂಯಾಃ
ಸಂತಃ ಸ್ಪೃಶಂತು ಸದಯೈರ್ಹೃದಯೈಃ ಸ್ತುತಿಂ ತೇ || ೧.೭ ||

ಅಶ್ರದ್ಧಧಾನಮಪಿ ನನ್ನಧುನಾ ಸ್ವಕೀಯೇ
ಸ್ಮೋತ್ರೇ ನಿಯೋಜಯಸಿ ಮಾಂ ಮಣಿಪಾದುಕೇ ತ್ವಂ |
ದೇವಃ ಪ್ರಮಾಣಮಿಹ ರಂಗಪತಿಸ್ತಥಾತ್ವೇ
ತಸ್ಯೈವ ದೇವಿ ಪದಪಂಕಜಯೋರ್ಯಥಾ ತ್ವಂ || ೧.೮ ||

ಯದಾಧಾರಂ ವಿಶ್ವಂ ಗತಿರಪಿ ಚ ಯಸ್ತಸ್ಯ ಪರಮಾ
ತಮಪ್ಯೇಕಾ ಧತ್ನೇ ದಿಶಸಿ ಚ ಗತಿಂ ತಸ್ಯ ರುಚಿರಾಂ |
ಕಥಂ ಸಾ ಕಂಸಾರೇದ್ರುಹಿಣಹರದುರ್ಬೋಧಮಹಿಮಾ
ಕವೀನಾಂ ಕ್ಷುದ್ರಾಣಾಂ ತ್ವಮಸಿ ಮಣಿಪಾದು ಸ್ತುತಿಪದಂ || ೧.೯ ||

ಶ್ರುತಪ್ರಜ್ಞಾಸಂಪನ್ಮಹಿತಮಹಿಮಾನಃ ಕತಿ ಕತಿ
ಸ್ತುವಂತಿ ತ್ವಾಂ ಸಂತಃ ಶ್ರುತಿಕುಹರಕಂಡೂಹರಗಿರಃ |
ಅಹಂ ತ್ವಲ್ಪಸ್ತದ್ವದ್ಯದಿಹ ಬಹು ಜಲ್ಪಾಮಿ ತದಪಿ
ತ್ವದಾಯತ್ತಂ ರಂಗಕ್ಷಿತಿರಮಣಪಾದಾವನಿ! ವಿದುಃ || ೧.೧೦ ||

ಯದೇಷ ಸ್ತೌಮಿ ತ್ವಾಂ ತ್ರಿಯುಗಚರಣತ್ರಾಯಿಣಿ! ತತೋ
ಮಹಿಮ್ನಃ ಕಾ ಹಾನಿಸ್ತವ ಮಮ ತು ಸಂಪನ್ನಿರವಧಿಃ |
ಶುನಾ ಲೀಡಾ ಕಾಮಂ ಭವತು ಸುರಸಿಂಧುರ್ಭಗವತೀ
ತದೇಷಾ ಕಿಂಭೂತಾ ಸ ತು ಸಪದಿ ಸಂತಾಪರಹಿತಃ || ೧.೧೧ ||

ಮಿತಪ್ರೇಕ್ಷಾಲಾಭಕ್ಷಣಪರಿಣಮತ್ಪಂಚಷಪದಾ
ಮದುಕ್ತಿಸ್ತ್ವಯೈಷಾ ಮಹಿತಕವಿಸಂರಂಭವಿಷಯೇ |

ನ ಕಸ್ಯೇಯಂ ಹಾಸ್ಯಾ ಹರಿಚರಣಧಾತ್ರಿ! ಕ್ಷಿತಿತಲೇ
ಮುಹುರ್ವಾತ್ಯಾಧೂತೇ ಮುಖಪವನವಿಷ್ಣುಜಿತಮಿವ || ೧.೧೨ ||

ನಿಸ್ಸಂದೇಹನಿಜಾಪಕರ್ಷವಿಷಯೋತ್ಕರ್ಷೋಽಪಿ ಹರ್ಷೋದಯ-
ಪ್ರತ್ಯೂಢಕ್ರಮಭಕ್ತಿವೈಭವಭವದ್ವೈಯಾತ್ಯವಾಚಾಲಿತಃ |
ರಂಗಾಧೀಶಪದತ್ರವರ್ಣನಕೃತಾರಂಭೈರ್ನಿಗುಂಭೈರ್ಗಿರಾಂ
ನರ್ಮಾಸ್ವಾದಿಷು ವೇಂಕಟೇಶ್ವರಕವಿನಾಸೀರಮಾಸೀದತಿ || ೧.೧೩ ||

ರಂಗಕ್ಷ್ಮಾ ಪತಿರತ್ನಪಾದು! ಭವತೀಂ ತುಷ್ಣುಷತೋ ಮೇ ಜವಾತ್
ಜ್ಯಂಭಂತಾಂ ಭವದೀಯಶಿಂಜಿತಸುಧಾಸಂದೋಹಸಂದೇಹದಾಃ |
ಶ್ಲಾಘಾ ಘೂರ್ಣಿತಚಂದ್ರಶೇಖರಜಟಾಜಂಘಾಲಗಂಗಾಪಯಃ
ತ್ರಾಸಾದೇಶವಿಶೃಂಖಲಪ್ರಸರಣೋತ್ಸಿಕ್ತಾಃ ಸ್ವಯಂ ಸೂಕ್ತಯಃ || ೧.೧೪ ||

ಹಿಮವನ್ನಳಸೇತುಮಧ್ಯಭಾಜಾಂ
ಭರತಾಭ್ಯರ್ಚಿತಪಾದುಕಾವತಂಸಃ |
ಅತಪೋಧನಧರ್ಮತಃ ಕವೀನಾಂ
ಅಖಿಲೇಷ್ಟಸ್ಮಿ ಮನೋರಥೇಷ್ಟಬಾಹ್ಯಃ || ೧.೧೫ ||

ಅನಿದಂ ಪ್ರಥಮಸ್ಯ ಶಬ್ದರಾಶೇರಪದಂ
ರಂಗಧುರೀಣಪಾದುಕೇ! ತ್ವಾಂ |
ಗತಭೀತಿರಭಿಷ್ಟುರ್ವಾ ವಿಮೋಹಾತ್
ಪರಿಹಾಸೇನ ವಿನೋದಯಾಮಿ ನಾಥಂ || ೧.೧೬ ||

ವೃತ್ತಿಭಿರ್ಬಹುವಿಧಾಭಿರಾಶ್ರಿತಾ ವೇಂಕಟೇಶ್ವರಕವೇಃ ಸರಸ್ವತೀ |
ಅದ್ಯ ರಂಗಪತಿರತ್ನಪಾದುಕೇ! ನರ್ತಕೀವ ಭವತೀಂ ನಿಷೇವತಾಂ || ೧.೧೭ ||

ಅಪಾರಕರುಣಾಂಬುಧೇಸ್ತವ ಖಿಲು ಪ್ರಸಾದಾದಹಂ
ವಿಧಾತುಮಪಿ ಶಕ್ನುಯಾಂ ಶತಸಹಸ್ರಿಕಾಂ ಸಂಹಿತಾಂ |
ತಥಾಪಿ ಹರಿಪಾದುಕೇ! ತವ ಗುಣೌಘಲೇಶಸ್ಥಿತೇಃ
ಉದಾಹೃತಿರಿಯಂ ಭವೇದಿತಿ ಮಿತಾಪಿ ಯುಕ್ತಾ ಸ್ತುತಿಃ || ೧.೧೮ ||

ಅನುಕೃತನಿಜನಾದಾಂ ಸೂಕ್ತಿಮಾಪಾದಯಂತೀ
ಮನಸಿ ವಚಸಿ ಚ ತ್ವಂ ಸಾವಧಾನಾ ಮಮ ಸ್ಯಾಃ |
ನಿಶಮಯತಿ ಯಥಾಸೌ ನಿದ್ರಯಾ ದೂರಮುಕ್ತಃ
ಪರಿಷದಿ ಸಹ ಲಕ್ಷ್ಮ್ಯ ಪಾದುಕೇ! ರಂಗನಾಥಃ || ೧.೧೯ ||

ತ್ವಯಿ ವಿಹಿತಾ ಸ್ತುತಿರೇಷಾ ಪದರಕ್ಷಿಣಿ! ಭವತಿ ರಂಗನಾಥಪದೇ |
ತದುಪರಿ ಕೃತಾ ಸಪರ್ಯಾ ನಮತಾಮಿವ ನಾಕಿನಾಂ ಶಿರಸಿ || ೧.೨೦ ||

|| ಇತಿ ಶ್ರೀಪಾದುಕಾಸಹಸ್ರೇ ಪ್ರಸ್ತಾವಪದ್ಧತಿಃ ಪ್ರಥಮಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||